

TATALO UMI FA'APOLOA'IGA E TASI LE  
FA'AAOGAINA I LE LUA SEFULU-FA ITULA

*O se tasi e fia tatalo i lenei tatalo, ia tu i luga ma liliu atu i le Atua, a o tu o ia, va'ai i le itu taumatau ma le itu tanagavale, e pei o fa'atalitali i le alofa mutimutivale o Lona Ali'i, le Alofa Mutimutivale Silisili, le Mutimutualofa, ma fa'aapea atu:*

O oe le Ali'i o suafa uma ma o le Mataisau o lagi! Ou te ole atu i Lau Afio e ala i a'i latou o Punaaso o Lou Uiga lilo, le Fa'aneetaga Silisili, le Mamalu—Uma, ina ia faia la'u tatalo o se afi o le a susunuina ai puao sa taofia ai a'u mai Lou matagofie, ma o se malamalama o le a ta'ita'ina atu ai a'u i le vasa o Lou Fa'atasi mai.

*Ona sisi'i lea i luga ona lima i le faamanualalo i le Atua ia vi'ia ma faameene'eina pea o Ia—ma fai atu:*

O Lau Afio o le Mana'oga o le lalolagi ma o le Pele a malo! Ua silafia e Lau Afio ua 'ou liliu atu ia te Oe, ma fa'amutaina so'otaga uma ma so o se tasi vaganā Oe, ma pipii atu i Le So'otaga ma Oe, e ona le gaoioiga na lagaina a'e ai le foafoaga atoa. Lo'u Ali'i e, o a'u o Lau auauna, ma o le atali'i o Lau auauna. Siliasila mai ia te a'u ua tu sauni atu e faia Lou

finagalo ma Lou mana'oga, ma ua lē mana'o i se tasi lava mea vaganā Lou finagalo malie lelei. Ou te ole atu ia te Oe i le Vasa o Lou alofa mutimutivale ma le Fetu Ao o Lou alofa tunoa ina ia faia i Lau auauna e pei ona finagalo ma malie i ai Lau Afio. Ona o Lou malosi e matua sili a'e i luga o ta'uta'uga ma vi'iga uma! So o se mea lava sa faalia e Oe o le mana'oga lea o lo'u loto ma le pele i lo'u agaga. Le Atua e, lo'u Atua! Ia lē silasila i o'u fa'amoemoega ma a'u faiga, ae silasila i Lou finagalo sa si'omia ai lagi ma le lalolagi. Ona o Lou Suafa Aupito Silisili, Oe na, le Ali'i o atunuu uma! Ua ou mana'o tau lava o mea e finagalo i ai Lau Afio, ma alofa tau lava o mea e pele ia te Oe.

*Ia tootuli ma ifo to'ele ma fa'aapea atu:*

E silisili ese oe i luga o faamatalaga a so o se tasi vaganā Oe lava, atoa fo'i ma le malamalama o so o se tasi vaganā lava Lau Afio.

*Ona tu lea i luga ma fa'aapea atu:*

Lo'u Ali'i e, ia avea la'u tatalo o se vaipuna o vai ola o le a mafai ona 'ou ola umi ai e pei o le umi o le a tumau ai Lau pule, ma faia ai le ta'uta'uina o Oe i lalolagi uma

o Ou lalolagi.

*Ona sisi'i lea i luga lima i le 'ai'oi atu, ma fai atu:*

O oe o Lē ua liu suavai ai loto ma agaga ua vavaeesea mai ai, ma e Ona le afi o le alofa na faamuina ai le lalolagi atoa! Ou te ole atu ia te Oe ona o Lou Suafa lea na fa'atoilaloina ai e Oe le foafoaga atoa, ina ia lē taofia mai ia te a'u le mea o lo'o ia te Oe, o lau Afio o Le pule i tagata uma lava! Lou Ali'i e, ua silafia e Oe lenei tagata 'ese o lo'o fa'ataalise atu i lona aiga aupito sili i lalo ifo o le paolo o Lou mamalu, ma o lo'o i totonu o lotoa o Lou alofa mutimutivale; ma le tagata agasala lenei o lo'o sa'ili atu i le vasa o Lau fa'amagaloga; ma lenei tagata mativa i le pogai o Lou tamaoiga. O ia te Oe le pule e poloa'iina ai so o se mea lava e finagalo i ai Lau Afio. Ou te molimau atu e tatau ona vi'ia Oe ona o Au galuega, ma ia 'ana'anaina i Au tulafono, ma ia tumau i le lē u'una'ia i Au poloaiga.

*Ona sisi'i lea i luga limama ta'u fa'atolu le Suafa Silisili Allah'a'Abba. Punou i lalo ma toto'o lima i luga o tulivae i luma o le Atua - vivi'i ma fa'ane'ene'eina o Ia ma fai atu:*

Lo'u Atua e, ua silafia e Oe le fa'ageetia o lo'u agaga i totonu o o'u itutino ma to'ōga, i ana moomooga e tapua'i atu ia te Oe, ma ona naunauta'iga e manatua Oe ma vivi'i i Lau Afio, le ala na ia molimau ai i le mea na molimauina e le Fofoga o Lau Poloaiga i le malo o Lau folafolaga ma le lagi o Lou potu. Lo'u

Ali'i e, i lenei tulaga ua ou naunau ai e ole atu ia te Oe i mea uma o lo'o faatasi ma lau Afio, ina ia ou faaalua ai lo'u mativa, ma faailoa ai Lau foa'ialofa ma Lou tamaoiga, ma mafai ai ona ta'utino atu lo'u augavale, ma fa'aalia ai Lou mana ma Lou malosi.

*Ona tu lea i luga ma sisi'i fa'alua on limama fa'atoga ma fa'aapea atu:*

E leai se tasi Atua na o Oe, o le Malosiuma, o le Foa'ialofa—uma. E leai se tasi Atua na o Oe, o le Faitofiga, mai le amataga ma e oo i le i'uga. Le Atua e, lo'u Atua! O Lau fa'amagaloga ua fanaufouina ai a'u, ma o Lou alofa mutimutivale ua fa'amalosia ai a'u, ma o Lau vala'au ua fafaguina ai a'u, ma o Lou alofa tunoa ua fa'atuina a'e ai a'u ma ta'ita'ia ai a'u i Lau Afio. O ai a'u nei ou te mafai ai ona ou tu i le faitotoa o le aai o Lou latalata mai, po o le taula'i atu o o'u mata agai atu i pupula o lo'o susulu mai le lagi o le Lou finagalo? Lo'u Ali'i e, ua silafia e oe lenei tagata inosia o lo'o tu'itu'i atu i le faitotoa o Lou alofa tunoa, ma lenei tagata valevalenoa o lo'o sa'ili atu i le vaitafe o le ola fa'avavau mai 'a'ao o Lau foa'ialofa. O Lau Afio o le Ali'i o suafa uma, o Lau afioga o le poloaiga i taimi uma, a o a'u o le gaua'i ma usiusitai ma le loto atoatoa i Lou finagalo, le Mataisau e, o lagi.

*Ona sisi'i faatolu lea o ona lima ma fai atu:*

E silisili ese le Atua i so o se tagata sili lava!

*Ona to'otuli lea ma ifo to'ele ma fai atu:*

E maualuga tele Lau Afio mo vi'iga a i latou o ē ua latalata atu ia te Oe, ina ia o'ā'e i le lagi o Lou latalata mai, po o manulele o loto o i latou o ē ua matua fa'amaoni ia te Oe, ina ia taunuu atu i le faitotoa o Lou lotoā. Ou te molimau atu e matua sili atu ona fapaiaina Oe i luga a'e o ta'u uma ma e matua paia tele i luga a'e o igoa uma lava. E leai se Atua iina na o Oe, o le Fa'aeaina Silisili, o le Mamalu–Uma.

*Ona nofo lea i lalo ma fai atu:*

Ou te molimau atu i le mea o lo'o molimau i ai mea uma na faia, ma le Au Paia i luga, ma tagata o le Parataiso Silisili-uma, ma ē i tala atu o i latou ia o le Fofoga o le Agalelei lava ia mai le Tafailagi o le mamalu-uma, o Oe lava o le Atua, e leai se tasi Atua na o Oe, ma o Ia o Lē sa fa'aalia o le Mealilo Lafita'i lava, o le Tagavai sa teuina o Lē na mafai ai ona soso'o fa'atasi mataitusi o le mata'itusi o le I, A, I, A, ma le I (Ia ia). Ou te molimau atu o Ia e Ona le suafa na tu'uina mai e le Peni a le Silisili 'Ese, ma o Lē na ta'ua i Tusi a le Atua, o le Ali'i o le Nofoali'i i luga ma le lalolagi i lalo nei.

*Ona tu lea i luga ma fai atu:*

Le Ali'i e, o tagata uma ma le Puleaao o mea uma e va'aia, ma mea e lē va'aia! Ua silafia e Lau Afio o'u loimata ma āuega ou te faia, ma fa'afogaina lo'u o'i ma lo'u mapuitigā, ae maise āuega a lo'u loto. Ona o Lou malos! Ua ave a'u solitulafono ma mea e taofia ai a'u mai le fa'alatalata atu ia te oe; ma o a'u agasala ua taofia mamao ai a'u mai le lotoā o Lou fa'apa'iaina. Lo'u Ali'i e, o Lou alofa ua fa'atamao'igaina ai a'u, ma o le taumamao ma Oe ua fa'a'umatia ai a'u. Ou te ole atu i Lau Afio i Au la'asaga i lenei vaomatua, ae maise upu ia "O a'u lenei. O a'u lenei" sa folafolaina e Ou Tagata filifilia i lenei atulaulau, atoā fo'i ma manavaga o Lau Fa'aaliga, ma savili mālu o le Tafaoata o Lau Faifa'aaliga ina ia foa'i mai e mafai ai ona ou va'ai i Lou matagofie ma 'ana'ana i so o se mea lava i totonu o Lou Tusi.

*Ona toe ta'u fa'atolu lea o le Suafa Silisili, (Allāh-u-Abba) ma punou i lalo ma totoo lima i luga o tulivae, ma fai atu:*

Lo'u Atua e, ia vi'ia pea Oe, ona o Oe na lagolagoina a'u e manatuaina Lau Afio ma vi'ia Oe, ma sa fa'a'iloaina mai ia te a'u o Ia o Lē o le Puna-aso o Au Fa'aailoga, ma faia a'u ina ia ou ifo atu i luma o Lou Aoali'i, ma 'ou fa'amaualalo i luma o Lou Aoatua, ma ia taliaina ai le mea na folafolaina mai e le Fofoga o Lou silisili ese.

*Ona tu lea i luga ma fai atu:*

Le Atua e, lo'u Atua, ua no'u lo'u tua i le avega o a'u agasala, ma o lo'u loto ma'a'a ua fa'aleagaina ai a'u. Afai ou te manatunatu i a'u amioleaga ma Lou agalelei, ona liu suāvai lea o lo'u loto i totonu ia te a'u, ma ua pupuna ai lo'u toto i o'u alatoto. Ona o Lou Matagofie, Oe na, le Mana'oga o le lalolagi, ua ou sauni e fa'asaga a'e o'u mata ia te Oe, ma o o'u lima naunauta'i ua mā e fa'aloloa atu aga'i i le lagi o Lau foa'ialofa. Lo'u Atua e, ua silafia e Lau Afio le taofia o a'u e o'u loimata mai le manatuaina o Oe, ae maise le fa'ane'ene'eina o Ou uiga lelei, o Oe o le Ali'i o le Nofoali'i i Luga, ma le lalolagi i lalo nei! Ou te ole atu i Lau Afio ona o fa'aailoga o Lou Malo ma mealilo o Lau Pule ina ia faia i Au pele e tusa ma Lau foa'ialofa, le Ali'i e, o tagata uma, ma ua tusa ma Lou alofa tunoa, le Tupu e, o mea e va'aia ma mea e lē va'aia!

*Ona toe ta'u fa'atolu lea o le Suafa Silisili (Allāh-u-Abba), to'otuli ma ifo to'ele ma fai atu:*

Lo matou Atua e, ia vi'ia pea Oe, ona ua auina mai e Lau Afio ia te i matou le mea ua avatua fa'alatalata ai i matou i Lau Afio, ma fa'a'oloaina i matou i mea lelei uma sa auina mai e Oe i Au Tususiga Paia. Lo'u Ali'i e, ua matou ole atu ia te Oe ina ia puipuia

i matou mai faiga valea ma mafaufauga lē aoga. E moni, o Oe o le Malosi, o le Silafia–Uma.

*Ona ea lea i luga, nofo lelei ma fai atu:*

Lo'u Atua e, ou te molimau atu i le mea na molimau mai ai Ou Tagata filifilia, ma fa'a'iloa atu le mea sa fa'a'iloaina mai e tagata o le Parataiso silisili uma, ma i latou o ē o lo'o fa'ata'amilo fa'ata'ali'o i Lou Nofoali'i mata'utia. Le Ali'i e, o lalolagi uma, e Ou malo o le lagi ma le lalolagi!

—*Bahā'u'llāh*